

РЎЙХАТГА ОЛИНДИ
№ 607
2020 йил « 10 » март

АТ «Алоқабанк»
Акциядорлар умумий йиғилишининг
2020 йил 10 мартдаги
1 - сонли баённомасига
3 - илова

**«АКЦИЯДОРЛИК ТИЖОРАТ «АЛОҚАБАНК» КУЗАТУВ КЕНГАШИ
ТУҒРИСИДА»ГИ НИЗОМ**
(Янги таҳрирда)

Тошкент – 2020 йил

I. Умумий қоидалар

1.1. «Акциядорлик тижорат «Алоқабанк» Кузатув Кенгаши тўғрисида»ги Низом (бундан буён матнда «Низом» деб юритилади) Ўзбекистон Республикасининг «Акциядорлик жамиятлари ва акциядорларнинг ҳуқуқларини ҳимоя қилиш тўғрисида»ги, «Ўзбекистон Республикасининг Марказий банки тўғрисида»ги, «Банклар ва банк фаолияти тўғрисида»ги қонунлари, Ўзбекистон Республикасининг Марказий банкининг «Тижорат банкларида корпоратив бошқарув тўғрисида»ги Низоми ва бошқа қонунчилик ҳужжатларига, шунингдек АТ «Алоқабанк» Уставига мувофиқ ишлаб чиқилган.

1.2. Мазкур Низом АТ «Алоқабанк» (бундан буён матнда «Банк» деб юритилади) Кузатув кенгашининг фаолиятини тартибга солади, шу жумладан Банк Кузатув кенгашининг асосий вазифаларини, унинг фаолияти ташкил этилишини, сайланиши ва ишлаш тартибларини белгилаб беради.

1.3. Банкнинг Кузатув кенгаши Банк фаолиятига умумий раҳбарликни амалга оширади, бошқарувга оид қарорлар қабул қилиш жараёнида назорат ва текширув вазифасини бажаради ҳамда умуман Банкнинг фаолияти ва молиявий барқарорлиги учун жавобгардир.

1.4. Мазкур Низом Банкнинг Акциядорлар умумий йиғилиши томонидан тасдиқланади.

II. Банк Кузатув кенгашининг ваколатлари

2.1. Банк Кузатув кенгашининг ваколатлари Ўзбекистон Республикасининг қонунчилиги ва Банк Устави билан белгиланади.

2.2. Банк Кузатув кенгашининг ваколатлари ижро этиш учун учинчи шахсларга ўтказилиши мумкин эмас, бундан Қонунда назарда тутилган ҳоллар мустасно.

2.3. Банкнинг Кузатув кенгаши Банкни самарали ва тадбирли бошқаришни, шу жумладан Банк Бошқаруви аъзолари ўртасида ваколатларнинг ҳамда жавобгарликнинг тақсимланишини, манфаатлар тўқнашувининг олди олинишини ва бартараф этилишини таъминлайдиган бошқарув ташкилий тузилмасини белгилайди ҳамда унинг жорий этилиши устидан назорат ва текширувни амалга оширади.

III. Банк Кузатув кенгаши аъзоларининг ҳуқуқлари ва мажбуриятлари

3.1. Банк Кузатув кенгаши аъзолари қуйидаги ҳуқуқларга эга:

а) Банк Кузатув кенгаши мажлисининг чақирилишини талаб қилиш;
б) Банк фаолиятига дахлдор бўлган ҳар қандай ҳужжатлардан фойдаланиш имкониятини талаб қилиш ва Банк Кузатув кенгашига юклатилган вазифаларни бажариш учун Банк Бошқарувидан тўлиқ ва ҳаққоний ахборот ва ҳужжатларни олиш;

в) Банк Кузатув кенгашининг аъзолари функцияларини амалга ошириши ва уларга юклатилган мажбуриятларни бажарганлиги учун мукофот олиш;

г) амалдаги қонунчилик, Банк Устави ва мазкур Низом билан белгиланган бошқа ҳуқуқларини амалга ошириш.

3.2. Банк Кузатув кенгашининг аъзолари қуйидагиларга мажбур:

а) Устав билан белгиланган ваколатлари доирасида ва Банкнинг манфаатларида Банк фаолиятига умумий раҳбарликни амалга ошириш, Банка оқилона раҳбарлик қилишни таъминлашга;

б) Банк фаолияти устидан назорат қилиш, шу жумладан омонатчилар ва акциядорларнинг манфаатларини ҳимоя қилиш мақсадида кредитлаш ва маблағларни инвестиция қилиш устидан назорат қилишга;

в) Банк Бошқарувининг сайланишини (тайинлашини) ва унинг ваколатларини муддатидан илгари тугатишни амалга ошириш, Банкнинг департамент директорлари, бошқарма бошлиқлари, Амалиёт бошқармаси бошлиғи ва филиал раҳбарлари ҳамда уларнинг бош бухгалтерларини тасдиқлашга;

г) Банкнинг адекват капиталлаштирилишини қўллаб-қувватлашга;

д) Банк сиёсатини шакллантиришга;

е) амалдаги қонун ҳужжатларига риоя этилишини назорат қилишга;

ж) Банк фаолияти тўғрисидаги олинган ҳужжатлар ва ахборотлардан фақат хизмат мақсадларида фойдаланишга;

з) амалдаги қонунчилик, Банк Устави ва мазкур Низом билан белгиланган бошқа мажбуриятларини амалга оширишга.

IV. Банк Кузатув кенгашининг таркиби

4.1. Банк Кузатув кенгашининг таркиби Банк Уставида кўрсатилади.

V. Банк Кузатув кенгашининг сайланиши

5.1. Банк Кузатув кенгашининг аъзолари қонунчилик ва Банкнинг Уставида назарда тутилган тартибда Акциядорлар умумий йиғилиши томонидан 1 (бир) йиллик муддатга сайланади. Энг кўп овоз тўплаган номзодлар Банк Кузатув кенгаши таркибига сайланган деб ҳисобланади.

5.2. Банк Бошқарувининг Раиси ва аъзолари Кузатув кенгашига сайланиши мумкин эмас.

5.3. Банкда меҳнат шартномаси асосида ишлайдиган шахслар Кузатув кенгашининг аъзолари бўлиши мумкин эмас.

5.4. Қуйидаги ҳолларда шахс Кузатув кенгаши аъзолигига сайланиши мумкин эмас ёки сайланган шахс Кузатув кенгаши аъзолиги ҳуқуқидан маҳрум этилади, агар:

а) шахс икки ёки ундан ортиқ Банкнинг Кузатув кенгаши аъзоси бўлса ёки аъзо бўлиш ниятида бўлса, бундан мазкур банклар бир банк гуруҳига тегишли бўлган ҳоллар мустасно;

б) шахснинг ваколатлари Марказий банк талабига кўра муддатидан илгари тугатилган бўлса.

5.5. Банк Кузатув кенгашининг таркибига сайланадиган шахсларга қўйиладиган талаблар Акциядорлар умумий йиғилиши томонидан тасдиқланадиган қарор ва қонунлар билан белгиланади.

5.6. Банк Кузатув кенгашининг аъзоларини сайлаш кумулятив овоз бериш орқали амалга оширилади. Кумулятив овоз беришда ҳар бир акциядорга тегишли

овозлар сони Банк Кузатув кенгашига сайланиши лозим бўлган шахслар сонига кўпайтирилади ва акциядор шу тариқа олинган овозларни битта номзодга тўлиқ беришга ёки уларни икки ва ундан ортиқ номзодлар ўртасида тақсимлашга ҳақли бўлади.

5.7. Банк Кузатув кенгашига сайланган шахслар чекланмаган маротаба қайта сайланиши мумкин. Банк Кузатув кенгашининг сайланган аъзоларининг ваколатларини муддатидан илгари тўхтатиш Акциядорлар умумий йиғилишининг ёки ваколатли орган қарорига кўра амалга оширилади.

5.8. Банк Кузатув кенгаши аъзолигига кўрсатилаётган номзодлар уларнинг лавозимига киришишидан олдин Марказий банк билан келишиб олинади.

VI. Банк Кузатув кенгашининг раиси

6.1. Банк Кузатув кенгашининг Раиси Кузатув кенгашининг аъзолари томонидан унинг таркиби ичидан, Кузатув кенгаши аъзоларининг умумий сонига нисбатан кўпчилик овоз билан сайланади.

6.2. Банк Кузатув кенгаши Раисининг ўринбосари унинг таркиби ичидан Банк Кузатув кенгаши Раисини сайлаш билан бир вақтда, Банк Кузатув кенгаши аъзоларининг умумий сонига нисбатан кўпчилик овози билан сайланади.

6.3. Банк Кузатув кенгаши Банк Кузатув кенгаши Раисини Банк кузатув кенгаши аъзоларининг умумий сонидан овозларнинг кўпчилиги билан қайта сайлашга ҳақлидир.

6.4. Банк Кузатув кенгашининг Раиси:

а) Банк Кузатув кенгашининг ишини ташкил этади;

б) Банк Кузатув кенгашининг мажлисларини чақиради ва уларда раислик қилади;

в) Банк Кузатув кенгашининг мажлисларида баённоманинг юритилишини ташкил этади;

г) Акциядорлар умумий йиғилишини очади;

д) Банк Уставида ва амалдаги қонун ҳужжатларида кўзда тутилган бошқа ҳаракатларни амалга оширади.

6.5. Банк Кузатув кенгашининг Раиси жойида бўлмаган ҳолларда Банк Кузатув кенгаши Раисининг ўринбосари амалдаги қонун ҳужжатларида ва Банк Уставида белгиланган тартибда унинг вазифаларини бажаради.

6.6. Банк Кузатув кенгашининг Раиси Банк кузатув кенгашининг ва қўмиталарининг самарали ишлашини таъминлайди, шу жумладан Банк Кузатув кенгаши аъзоларини уларнинг касбий ва шахсий фазилатларидан келиб чиқиб ва Банк Кузатув кенгаши қўмиталарини шакллантириш юзасидан берган таклифларини инобатга олиб, Банк Кузатув кенгаши қўмиталари таркибига киритади.

6.7. Банк Кузатув кенгашининг Раиси Банк Кузатув кенгаши томонидан қарорларни қабул қилиш учун зарур бўлган максимал тўлиқ ва ҳаққоний маълумотни ўз вақтида олиш мақсадида Банк Бошқаруви, Банкнинг бошқарув органлари ва мансабдор шахслари билан доимий мулоқот қилиб туради.

6.8. Банк Кузатув кенгашининг Раиси Банк Кузатув кенгашига қарорларни қабул қилиш учун зарур бўлган маълумотнинг ўз вақтида тақдим этилиши учун барча керакли чораларни кўради.

6.9. Агар қонун билан вақтинчалик бошқарув ташкил этиш кўзда тутилган бўлса, вақтинчалик бошқарув ушбу Низомга асосан тайинланади.

VII. Банк Кузатув кенгаши мажлисларини чақириш ва ўтказиш тартиби

7.1. Банк Кузатув кенгашининг мажлиси Банк Кузатув кенгашининг Раиси томонидан унинг ўз ташаббусига биноан, Банк Кузатув кенгашининг аъзолари, тафтиш комиссияси, Банк Бошқаруви, Ўзбекистон Республикасининг Марказий банки, Банк Ички аудит хизматининг раҳбари, Банкнинг ташқи аудитори ҳамда Банк Устави ва амалдаги қонун ҳужжатлари билан белгиланган бошқа шахсларнинг талаби билан чақирилади.

7.2. Банк Кузатув кенгашининг мажлисини ўтказиш учун кворум Банк Кузатув кенгашига сайланган аъзолар сонининг камида 75 (етмиш беш) фоизини ташкил этиши лозим.

7.3. Банк Кузатув кенгаши аъзоларининг сони Уставда кўзда тутилган миқдорининг 75 (етмиш беш) фоизидан камроқ бўлиб қолган ҳолларда, Банк Кенгашнинг янги таркибини сайлаш учун навбатдан ташқари Акциядорлар умумий йиғилишини чақириши шарт.

7.4. Банк Кузатув кенгашининг қолган аъзолари фақат навбатдан ташқари Акциядорлар умумий йиғилишини чақириш тўғрисидагина қарор қабул қилишга ҳамда Банк Бошқарувининг ваколатлари муддатидан илгари тугатилганда унинг вазифаларини вақтинча бажарувчини тайинлашга ҳақлидир.

7.5. Банк Кузатув кенгашининг мажлисида қарорлар Банк Кузатув кенгашининг мажлисида иштирок этувчи Банк Кузатув кенгаши аъзоларининг овозлари кўпчилиги билан қабул қилинади, амалдаги қонунчиликка мувофиқ қарорни қабул қилиш учун кўпроқ овозлар сони талаб этиладиган ҳоллар бундан мустасно.

7.6. Банк Кузатув кенгашининг мажлисида масалаларни ҳал этиш чоғида Банк Кузатув кенгашининг ҳар бир аъзоси битта овозга эга бўлади.

7.7. Банк Кузатув кенгашининг бир аъзоси ўз овозини Банк Кузатув кенгашининг бошқа бир аъзосига топширишига йўл қўйилмайди.

7.8. Банк Кузатув кенгашининг қарорларини қабул қилишда овозлар тенг бўлган ҳолда Банк Кузатув кенгашининг Раиси ҳал қилувчи овоз ҳуқуқига эга.

7.9. Айрим ҳолларда Банк Кузатув кенгашининг қарорлари Банк Кузатув кенгашининг барча аъзолари томонидан сиртқи овоз бериш йўли билан (сўров йўли билан) бир овоздан, шунингдек видео-конференц-алоқа режимида қабул қилиниши мумкин.

7.10. Сиртқи овоз бериш ёки видео-конференц-алоқа режимида овоз бериш Банк Кузатув кенгаши Раисининг қарорига кўра ўтказилиши мумкин.

7.11. Банк Кузатув кенгашининг мажлисида баённома юритилади, у мажлис ўтказилишидан кейин кечи билан 10 (ўн) кун ичида расмийлаштирилиши лозим.

7.12. Банк Кузатув кенгаши мажлисининг баённомасини Банк Кузатув кенгаши томонидан тайинланадиган Банк Кузатув кенгашининг котиби юритади.

7.13. Банк Кузатув кенгашининг мажлиси баённомасида қуйидагилар кўрсатилади:

- а) мажлис ўтказилишининг сана, жойи ва вақти;
- б) мажлисда иштирок этувчи шахслар;
- в) мажлиснинг кун тартиби;
- г) овозга қўйилган масалалар, улар юзасидан овоз бериш якунлари;
- д) мажлисда қабул қилинган қарорлар.

7.14. Банк Кузатув кенгаши мажлисининг баённомаси мажлисда иштирок этаётган Банк Кузатув кенгашининг аъзолари томонидан имзоланади, улар мажлиснинг баённомаси тўғри расмийлаштирилиши учун жавобгар бўлади.

7.15. Банк Кузатув кенгаши мажлисининг баённомаси имзоланган кунда банк Бошқарувига бажариш учун топширилади.

7.16. Банк Кузатув кенгаши томонидан Акциядорлар умумий йиғилишининг чақирилиши тўғрисида қарор қабул қилинган ҳолда, ушбу қарор тўғрисидаги маълумот Банк Бошқарувига Банк Кузатув кенгашининг мажлиси ўтказилган кунда топширилади.

VIII. Банк Кузатув кенгашининг қўмиталари

8.1. Банк кузатув кенгаши ўз фаолиятининг самарадорлигини ошириш ва Банк фаолиятга умумий раҳбарликни амалга ошириш юзасидан мажбуриятларни бажариш учун қўмиталарни тузиши лозим. Бундай қўмиталарга қуйидагилар кириши мумкин:

- а) Аудиторлик қўмитаси;
- б) Банк таваккалчиликларни назорат қилиш қўмитаси;

8.2. Қўмиталар Банк Кузатув кенгаши аъзоларидан иборат бўлиб, Банк Кузатув кенгашининг ваколатларига киритилган масалаларни дастлабки равишда кўриб чиқади ва Банк Кузатув кенгашига ўз тавсияларини тақдим этади.

8.3. Банк Кузатув кенгаши ўзи ташкил этган ҳар бир қўмита бўйича низомларни тасдиқлайди. Бу низомлар тегишли қўмиталарнинг ишлаш тартибини, ваколатлари ва мажбуриятларини, уларнинг таркибига қўйиладиган талабларни белгилайди.

8.4. Банк Кузатув кенгашининг ҳар бир қўмитаси алоҳида мажлисларни ўтказади. Қўмиталарнинг раҳбарлари Банк Кузатув кенгашини қўмиталарнинг ишлаши ҳақида мунтазам хабардор қилиши ва Банк Кузатув кенгашининг мажлисларида ҳисобот бериши лозим.

IX. Банк Кузатув кенгаши аъзоларининг манфаатлар тўқнашувини аниқлаш ва олдини олиш

9.1. Банк Кузатув кенгаши манфаатлар тўқнашувини тартибга солишда асосий ўрин тутаети.

9.2. Банк Кузатув кенгашининг мустақил аъзолари манфаатлар тўқнашувини тартибга солишда фаол иштирок этади ва Банк Кузатув кенгашига уларни ҳал этиш

юзасидан тавсияларини тақдим этади.

9.3. Банк Кузатув Кенгашининг аъзолари манфаатлар тўқнашувига олиб келадиган ёки олиб келиши мумкин бўлган ҳаракатлардан ўзини тийиши лозим.

9.4. Банк Кузатув кенгашининг аъзосида эҳтимолий манфаатлар тўқнашуви юзага келганда, шу жумладан Банк томонидан тузилишидан манфаатдорлиги мавжуд бўлган битим бўлганда, Банк Кузатув кенгашининг аъзоси Банк Кузатув кенгашини бу ҳақда Банк Кузатув кенгашининг Раисига хабарнома юбориш йўли билан хабардор этиши лозим.

9.5. Хабарномада манфаатлар тўқнашуви мавжудлиги ҳолати ва унинг юзага келишининг асослари ҳақида маълумот бўлиши керак.

9.6. Манфаатлар тўқнашуви ҳақида, шу жумладан Банк томонидан тузилишидан манфаатдорлиги бўлган битим ҳақида маълумот Банк Кузатув кенгашининг аъзоларига мажлисда бериладиган материалларга киритилиши лозим.

9.7. Банк Кузатув кенгашининг Раиси тегишли манфаатлар тўқнашуви мавжуд бўлган Банк кузатув кенгашининг аъзосига, ушбу масала Банк кузатув кенгашининг мажлисида муҳокама қилинганда иштирок этмаслигини таклиф қилишга ҳақли.

9.8. Банк Кузатув кенгашининг аъзолари Банк Кузатув кенгаши томонидан бирор-бир қарорларни қабул қилишга таъсир кўрсатиши учун бевосита ва билвосита мукофот олиш ҳуқуқига эга эмас.

9.9. Банк Кузатув кенгашининг аъзолари Банкнинг имкониятларидан (мулкӣ ёки номулкий ҳуқуқлари, хўжалик фаолияти соҳасидаги имкониятлари, Банкнинг фаолияти ва режалари ҳақидаги маълумот) шахсий бойлик орттириш мақсадида фойдаланишга ҳақли эмас.

X. Банк Кузатув кенгашининг иши самарадорлигини баҳолаш

10.1. Банк Кузатув кенгаши Банк Кузатув кенгашининг, унинг қўмиталари ва Банк Кузатув кенгаши аъзоларининг иши самарадорлигини баҳолаш ўтказилишини таъминлайди.

10.2. Баҳолаш ўтказилишининг мақсади Банк Кузатув кенгашининг, унинг қўмиталари ва Банк Кузатув кенгаши аъзоларининг иши самарадорлигининг, уларнинг иши Банк ривожланишининг эҳтиёжларига мувофиқлигининг даражасини аниқлаш, Банк Кузатув кенгашининг ишини фаоллаштириш ва уларнинг фаолиятини такомиллаштириш мумкин бўлган соҳаларни аниқлаш ҳисобланади.

10.3. Банк Кузатув кенгашининг ишини баҳолаш мунтазам асосда, камида йилда 1 (бир) марта амалга оширилади. Бундай баҳолаш услубиёти (методика) Банк кузатув кенгаши томонидан тасдиқланади.

XI. Банк Кузатув кенгаши аъзоларининг мустақиллигини таъминлаш зарурияти

11.1. Банк Кузатув кенгаши ўз қарорларини қабул қилишда мустақилдир. Худди шунингдек, Банк Кузатув кенгашининг аъзолари бирор-бир масалаларни муҳокама қилишда ўз фикрларини мустақил ифодалаш ва асослаш ҳуқуқига эга.

11.2. Банк Кузатув кенгашининг ишени ва корпоратив бошқаришни ташкил этиш учун, Бошқарув Раиси Банк Бошқаруви ва Банк Кузатув кенгашининг аъзолари ўртасида ўзаро ҳамкорликни ташкил этади ва амалга оширади.

11.3. Банк Кузатув кенгаши аъзоларининг мустақиллигини таъминлаш корпоратив бошқаришнинг асосий элементи ҳисобланади.

11.4. Банк Кузатув кенгаши томонидан самарали корпоратив бошқариш талаб этилади.

11.5. Банк фаолияти устидан назоратни амалга оширишда Банк Кузатув кенгашининг ҳар бир аъзоси Банк Бошқарувининг фаолиятини баҳолашда ўз мустақил фикрини билдиради.

11.6. Банк Кузатув кенгаши томонидан ҳар бир муаммонинг танқидий баҳоланиши жуда муҳим аҳамиятга эга.

XII. Банк Кузатув кенгаши аъзоларининг жавобгарлиги

12.1. Банк Кузатув кенгаши аъзолари Банк ва унинг акциядорлари олдида ўз мажбуриятларини тегишли тарзда бажармаганликлари учун Ўзбекистон Республикаси қонунчилигида ҳамда Банк Уставида белгиланган тартибда жавобгардирлар.

XIII. Низомни тасдиқлаш ва ўзгартириш

13.1. Мазкур Низом Акциядорлар умумий йиғилиши томонидан тасдиқлангандан кейин кучга киради ва худди шундай тартибда ўзгартириш киритилади.

13.2. Ушбу Низом амалга кириши билан 2017 йил 5 сентябрдаги Акциядорларининг умумий йиғилишининг 2-сон баённомаси билан тасдиқланган ва 2017 йил 5 сентябрда 420-сон билан рўйхатга олинган «АТ «Алоқабанк» Кенгаши тўғрисида»ги Низом ўз кучини йўқотади.

Бошқарув Раиси



К.Ирисбекова

ЮРИДИК ХУЛОСА

Юридик бошқарма томонидан “Акциядорлик тижорат “Алоқабанк” Кузатув кенгаши тўғрисида”ги Низом (янги таҳрирда) лойиҳаси Ўзбекистон Республикаси Адлия Вазирлигида 2000 йил 5 апрелда 916-сон билан давлат рўйхатига олинган “Марказий банк томонидан тижорат банкларининг ички меъёрий ҳужжатларига қўйиладиган талаблар тўғрисида”ги Низомнинг 3.1. бандига мувофиқ ҳуқуқий экспертизадан ўтказилди.

Ушбу Низом лойиҳаси Ўзбекистон Республикасининг “Акциядорлик жамиятлари ва акциядорларнинг ҳуқуқларини ҳимоя қилиш тўғрисида”ги, “Ўзбекистон Республикаси Марказий банки тўғрисида”ги, “Банклар ва банк фаолияти тўғрисида”ги Қонунлари, Ўзбекистон Республикаси Марказий банкининг “Тижорат банкларида корпоратив бошқарув тўғрисида”ги Низоми ва бошқа қонунчилик ҳужжатларига ҳамда банк Уставига мувофиқ ишлаб чиқилган бўлиб, банк Кузатув кенгашининг фаолиятини тартибга солгани ҳолда, унинг ваколатлари, аъзоларининг ҳуқуқ ва мажбуриятлари, Кузатув кенгашининг сайланиши, раисининг вазифалари, кенгаш мажлисларини чақириш ва ўтказиш тартиби, қўмиталари, банк кузатув кенгаши аъзоларининг манфаатлар тўқнашувини аниқлаш ва олдини олиш, иш самарадорлигини баҳолаш, банк Кузатув кенгаш аъзоларининг мустақиллигини таъминлаш зарурияти, аъзоларининг жавобгарлигини белгилаб беради ва шу жиҳатдан банкнинг ички меъёрий ҳужжати ҳисобланади.

Мазкур Низом лойиҳаси Адлия вазирлигида 2000 йил 5 апрелда 916-сон билан давлат рўйхатига олинган “Марказий банк томонидан тижорат банкларининг ички меъёрий ҳужжатларига қўйиладиган талаблар тўғрисида”ги Низоми, амалдаги қонун ҳужжатлари ҳамда АТ “Алоқабанк” ички меъёрий ҳужжатлари талабларига мувофиқ келади.

**Юридик бошқарма
бошлиғи**



А.Абдукахаров